

TE 'ŪMETE

I te tau 'a hanahana noa ai te aroha i roto i te mau 'utuāfare,
e fāri'i rā'au menemene tei rōpū i te 'aira'a mā'a.
'Ōmenemene mai te 'ohura'a o te Ao,
mahora mai te mana'o o tei 'ite i te fa'aea māmū noa.
E 'ere i te tao'a ri'i fa'anehehe noa,
nā na e nati i te ta'ata.
E 'āu'a taraihia i roto i te rā'au tā'īī :
te miro 'a pehe tumu, te māpē 'a fa'aara 'ati 'e te 'aito nina 'ore.
I reira 'a 'āpapahia ai te mau mā'a ora huru rau 'ia hōro'a.

'Ūmete iti, tā'u 'ūmete,
'O tō'u ia 'āi'a.
E 'ere i te ha'apo'ora'a rahi 'ia hi'o hia atu,
'āre'a tōna hōhonura'a mai te marae mo'a roa ia te huru.

Tē mata 'ē hia ra 'ōrua, e au i te 'ete 'ōfāfā.
Mai te tāupo'o fa'a'una'una fare
maoti i te tāpo'i ūpo'o, mai te tīfaifai vauvau 'iri papa'i
maoti i te tamahanahana 'iri ta'ata,
'ua hahi 'ē 'ōrua i tō 'avei'a.
I roto i te horo a tau, 'ua 'amaha, 'ua 'amahamaha.
'Aita fa'ahou i te pito o te ora.
Tei te hiti pa'epa'e, tei te hiti pehepehe, tei te hiti oraora :
'aita fa'ahou i te hiti mahana.
'Ua pēpē 'ōrua, 'e 'ua ha'amore hia.
'Ua tāuiui hia, monohia 'e te hi'o māriri 'e te 'ūraina vi'ivi'i.

'Ūmete iti i te 'opū nui, 'āi'a iti i te mānava nui,
e fa'ari'i nei i te mēhara o te hō'ē nuna'a hō'ē.
'Ia 'ōtamu hia to ma'i, 'ia menemene ā 'ōrua, 'ia nehenehe ā 'ōrua,
mai te tau 'a hanahana noa ai te aroha i roto i tō mau 'utuāfare...